

АЗИЗИ АЗИЗ

ПОДШОҲ НАШУДАНИ РЎБОҲ

ОРЗЎИ ХАСИС

Буд набуд як марди хасис буд. Вай ҳамеша орзуҳои бад мекард. Як субҳидам мард аз хона баромаду ба осмон нигоҳ кард ва чанд пора абр диду гуфт:

– Агар борон, фақат ба киштзори ман борад. Бигзор кишту майдони дигарон аз беобӣ сӯхта хокистар шавад! Бигзор ҳама ба даргоҳи ман гадо шуда оянд!

Дуои хасис ба гӯши Худованд расид ва ҳамон рӯз боронро фақат ба киштзорӣ ӯ рехт. Он қадар борон борид, ки ҳеҷ кас тасавуф карда наметавонад. Сел омад. Сели калон омад ва... киштзори хасисро батамом руфту

бурд, аз боғу майдон, хонаву дар, рамаю подаи ӯ чизе намонд.

Хасис аз офат базӯр ҷон ба саломат бурд ва чанд сол, то ба худ омадану тавба кардан, гадои дари дигарон шуд...

ОЛУХҶҲҲИ ҶАЙРАҲО

Ду ҷайра ба шикор рафта, рӯзи дароз сарсону саргардон шуда, бебарор баргаштанд. Дили зору ҳоли бемор доштанд. Гушнаву ташна буданд. Вақте аз таги дарахти олу мегузаштанд, яке гуфт:

– Биё, дар сояи салқини олу андак нафас рост кунем.

Чайраи дуюм розӣ шуд.

Чайраҳо дар сояи салқини дарахт соате пинак рафтан. Ногоҳ як села гунчишк ба шоҳаҳои олу омада нишаст. Гунчишкҳо хушҳолона чирикқос задан гирифтанд:

– Чиқ-чирик, бисёр ширин! Чиқ-чирик, асал барин!

Чайраҳо сар боло карда диданд, ки шоҳаҳои олу дар ҳақиқат рангинанд, олу ҳил-ҳил пӯхтааст, мисли асал ширин менамояд. Даҳонашон об кушод.

– Ҳой гунчишкҳо, – гуфтанд онҳо. – Олу ро танҳо нахӯред, олу ро бе мо нахӯред. Агар барои мо ҳам олу наафшонед, аз худатон гила

кунед.

Чайраҳо гунчишкакони тарсонданӣ шуда, сикҳояшонро рост карданд. Аммо гунчишкакони шӯх медонистанд, ки чайраҳо сафсата меҳонанд, зеро ягон чайра дар ягон замон ба дарахт набаромадаст.

– Чик-чирик, бисёр ширин! Чик-чирик, асал барин! – гуфтанд онҳо аз шох ба шох парида, вале ба поён як дона ҳам олу напартофтад.

Чайраҳо алам кашиданд, диданд, ки гунчишкакони тарсондан амри муҳол аст, хестанду рафтанд. Камтар дуртар рафтанд, ки аз пеши роҳашон як шағол баромад. Шағол пурсид:

– Ҳа, чайраҳо, ба шумо чӣ шуд? Лабу лӯнчатон овезон?!

– Э напурс, – ҷавоб доданд чайраҳо. – Аз шикор бебарор баргаштем, болои сӯхта намақоб, гунчишкҳо як дона олу надоданд, ки комамон ширин шавад.

– Гунчишкчаҳо?! – худписандона пурсид шағол. – Ҳамон гунчишкчаҳои чирикқосӣ олу надоданд?! Ана, беадабӣ. Кани, рафтем. Агар гунчишкҳоро тарсонда, олу ро резонда, коми шуморо ширин накунам, номам шағол нест!

Чайраҳо ба сухани шағол бовар карда, аз роҳашон баргаштанд. Шағол онҳоро ба таги дарахти олу бурд, баъд ба боло нигоҳ карда,

як нӯлаи ваҳмангез кашид:

– Аууууууууууууу, ҳой гунчишкҳо, олуру танҳо нахӯред, олуру бе мо нахӯред, вагарна сад ҷон дошта бошед ҳам, яктаашро аз дасти ман саломат намебаред!

Гунчишкакони шӯх хуб медонистанд, ки шағол дурӯғгӯй ва сафсатафӯруш аст ва аз он рӯз, ки олам бино шудаст, ягон шағол ба ба дарахт набаромадасту намебарояд.

– Чиқ-чирик, бисёр ширин, чиқ-чирик асал барин! – гуфта аз шох ба шох паридан гирифтанд, вале ба поён як дона ҳам олу напартофтад.

Шағол дид, ки кор буд нашуд, шарм дошт,

таги обу арақ монд, вале худаширо ба нодонӣ зад, дандонҳояширо ғичиррос занонда, аз таги дарахт камтар дур рафту ба чайраҳо гуфт:

– Шумо ҳамин чо истед, ман як ошнои зӯр дорам, ошнои зӯрамо оварда гунчишкҳоро тарсонда олу афшонда, коми шуморо ширин накунам, номам шағол набошад!

Ошнои шағол гург будаст. Вай гургро ба таги дарахт овард. Гург аввал гунчишкакони хеле дӯғу пӯписа кард, дандонҳояширо газ-газ карда, зӯраширо нишон додан хост, ҳатто ба танай дарахт часпид, ки боло баромадан гӯё кори осон бошад.

Лекин гунчишкакони шӯх кайҳо медонистанд,

ки гург низ як айёри гузарост, дар умарш як
луқмаи ҳалол нахӯрдаст, кораш дӯғ задану
дурӯғ гуфтану фиребу найрангу дуздӣ кардан
аст. Аз ин сабаб ба поён як дона ҳам олу
напартофтанд.

Гург шарманда шуд. Вай ба шағолу чайраҳо
гуфт:

– Шумо ҳамин чо истед, ман як ошнои зӯр
дорам, ошнои зӯрамо оварда гунчишкҳоро
тарсонда, олу ро афшонда, коми чайраҳо
ширин накунам, номамо дигар хоҳад кард!

Ошнои гург паланг буд. Гург барои овардани
паланг рафт, аммо ҳангоми аз марғзори сабзу
хуррам гузаштан, ба як суғур дучор омад.

Суғур пурсид:

– Ассалому алайкум, ба ту чӣ шуд, гург?

Саросема куҷо медавӣ?

Гург гуфт:

– Палангро оварда, гунчишкхоро метарсонам.

Онҳо ба чайраҳо як дона ҳам олу надоданд, аз

шағол натарсиданд, аз ман ҳам натарсиданд.

Ин хел беадабию ин хел нописандиро дар

бинои умрам надидааму нашунидаам.

Адабашонро додан лозим!

– Баргард, гург, – гуфт суғур, – онҳоро ман метарсонам!

Гург бовар накард.

– Гунчишкҳо аз ман натарсиданду аз ту

метарсанд!?! – гуфт вай.

– Рафтем, рафтем, – гуфт суғур. – Гунчишкҳо барои ман ҳар қадар хоҳам, олу меафшонанд!

Хуллас, онҳо ба таги дарахт омаданд.

– Салом, гунчишкакони шӯх! – хитоб кард суғур.

Гунчишкакони шӯх баробар ҷавоб доданд:

– Саломат бош, суғурҷон!

– Олу меҳӯред! – гуфт суғур. – Ҳил-ҳил пӯхтаст-а!?

– Чиқ-чирик, бисёр ширин, чиқ-чирик асл барин! – гуфтанд гунчишкакони шӯх. – Мана, чашида бин!

Онҳо инро гуфта суғурро олуборон карданд.

Он қадар ба замин олу партофтанд, ки ҳисобаш гум шуд. Ду ҷайраю шағолу гург ҳайрон монданд. Онҳо аз якдигар пурсиданд, ки чаро гунҷишкон аз ҷайраҳо натарсиданд, аз шағол натарсиданд, аз гург ҳам натарсиданд, аммо аз як суғурча тарсида, хеле олу афшонданд. Охир, суғур дӯғ назад, дашном дод, таҳдид ҳам накард...

Аҷиб!

ПОДШОҲ НАШУДАНИ РҶБОҲ

Дар замони қадим, пеш аз шоҳи ҳайвонот эълон шудани шер, дар яке аз бешазорони кишвари Ҳиндустон анҷумани ғайриодӣ доир

гашт. Ҳазор-ҳазор ҳайвони олам чамъ омада,
барои худ подшоҳ интиҳоб кардан хост. Раиси
маърака фил буд. Фил ба ҳайвонҳо мурочиат
карда гуфт:

— Ҳайвонҳои мӯҳтарам, хуш омадед ба
сарзамини ҳамешабори ман! Хушбахтам, ки
ҳодисаи интиҳоби подшоҳ дар Ҳиндустон ба
вуқӯъ мепайвандад. Интиҳобот, албатта, кори
мушкил аст, вале пурифхтихору пурмасъулият
низ мебошад. Хуллас, мо барои худ бояд
подшоҳ интиҳоб кунем. Шумо медонед, ки
тамоми ҷондори олам соҳиби подшоҳ аст.
Одамон подшоҳ доранд, парандаҳо ҳам ба худ
подшоҳ интиҳоб карданд, чанд рӯз қабл кит

подшоҳи моҳиҳо шуд. Мо подшоҳ надорем!
Айб аст.

Сухани муқаддимавии фил аҳли анҷуманро ба шавқ овард, ҳайвонҳо баробар наъра заданду нӯла кашиданд, яъне бо як овоз сухани филро тасдиқ намуданд ва розӣ шуданд, ки барои худ подшоҳ интиҳоб намоянд.

Фил ба суханаш давом дод.

– Чунонки гуфтам, интиҳоби подшоҳ кори мушкил аст, – гуфт вай, – зеро ҳар ҳайвон гумон мекунад, ки маҳз вай сазовори тахту тоҷ хоҳад буд. Аз ин сабаб, барои он ки ҷанҷол нахезад, як интиҳобот доир мекунему

овоз медиҳем. Кадом ҳайвон овози бештар бигирад, подшоҳ мешавад. Агар вай сангпушт бошад ҳам, итоат мекунем, балки итоат карданамон шарт аст. Шумо розӣ?

Боз ҳам замину замонро наъраву нӯлаи ҳайвонҳо ба ларза овард. Онҳо якдигар хушҳол интиҳобот карда, овоз доданашонро изҳор намуданд.

Баъд аз ин маъракаи интиҳобот сар шуд. Ҳар қавм номзади худро пешбарӣ кард. Аввал хирс ба минбар баромад. (Минбар як кундаи бузурги арча буд). Хирс гуфт:

– Банда аз дигар чон меҳаҳад, ки подшоҳи шумо бошад. Агар ба тарафдории ман овоз

диҳед...

Хирс суханаширо тамои накарда, заррофа гуфт:

– Намешавад, ту подшоҳи мо буда наметавонӣ, чунки бисёр хоболуду танбал ҳастӣ. Яке сар ба болин гузорӣ, шаш моҳ бедор намешавӣ. Чӣ лозим ин хел ҳукумату ин хел давлат, ки подшоҳаш ним сол хобу ним сол бедор бошад, яъне гоҳ ҳасту гоҳ нест?!

– Дуруст, дуруст. Намешавад, нашудӣ, – баробар хитоб карданд ҳайвонҳо. – Фуру аз минбар, ту хоболуд, ту арзанда не!

Хирс шарманда шуда, аз минбар фуромаду канортар рафта нишаст. Ба минбар хез зада

гург баромад. Вай аз одат як нӯла кашид:

– Аууууууууу! – баъд гуфт: –
Интихобкунандагони мӯҳтарам, ба сар то пой
ман назар кунед. Оё ман зебу зинати подшоҳӣ
надорам?! Ин хел чашмони ҳушёри зебо, дасту
пой базеб кадом ҳайвон дорад?!

– Аз хушрӯ будану набудани подшоҳ чӣ суд?
– пурсид силовсин. – Подшоҳ кал бошаду
соҳиби ақл бошад, моро муттаҳид кунаду
чангалистонро обод, адлу инсофашро ҳадду
ҳудуд набошад. Ин, як. Дигар, ин ки ту бисёр
бераҳму баднафсӣ. Агар ба ягон рама
шабохун зада дароӣ, якбора, то бисту сӣ
гӯсфанду бузро бугӣ карда накушӣ, берун

намеравӣ, ҳол он ки барои пур кардани ишкамат се ё чаҳор кило гӯшт кифоя аст. Ман инро бо чашми худам дидагӣ...

Рости гап, гург гумон надошт, ки ин қадар айбу гуноҳ дорад. Вай бераҳму даранда буданаширо фаҳмида, дар пеши ин қадар ҳайвон изо кашид, дигар сухан наёфт ва мисли гунгҳо лаб газидаву лаб лесида, аз минбар фуромад.

Ногоҳ ба минбар гавазн баромад. Вай ғайричашмдошти ҳама чунон суханронӣ кард, ки тамоми дарандаҳо моту мабҳут монданд. Гавазн гуфт:

— Чаро подшоҳ бояд фақат ҳайвони

тездандон бошад? Мо, чонварони гиёҳхора, аз онҳо чӣ камем? Баръакс, масалан, ман дар раҳму шафқат, адлу инсоф ва фаҳму фаросат қариб аз тамоми дарандаҳо авлотару болотарам. Ободиву озодиву файзу баракату раҳму инсоф хоҳед, маро подшоҳ интихоб намоед. Инчунин, ман зотан подшоҳам, Худованд маро барои подшоҳӣ офаридаст. Бубинед, аз рӯзи азал дар сар тоҷ гирифта мегардам!

– Дуруст, – гуфт паланг, – аммо ту якқавлу якрӯ нестӣ, имрӯз ин хел, фардо дигар хел ҳастӣ. Масалан, гоҳ шох дориву гоҳ бешохӣ. Ҳар замон сурати худро тағир додан хоси

подшоҳон нест, хоҳари азиз. Ана, шоҳи моҳиҳо кит аст. Ягон бор дидӣ, ки кити думдор якбора ву ногаҳон бедум шудаст? Кит фақат кит аст, ҳамон дум, ҳамон пӯсту ҳамон чашму ҳамон даҳон, тағир намеёбад. Барои ҳамин, хоҳари азиз, аз минбар фурую хаппакак нишин.

Гавазн аз кори кардааш пушаймон шуд. Вай умуман намедонист, ки шоҳаш ҳар сол меафтаду ба чояш шоҳи дигар месабзад ва мисли хирсу гург худро шарманда ҳис карду гурунгосзанон аз минбар дур рафт.

Ҳамин тавр, ҳайвонҳо бо навбат ба минбар баромада, худро муаррифӣ ва таъриф кардан

гирифтанд. Ҳар кадом ҳамон як гапро такрор мекард: ба подшоҳӣ арзанда аст.

Ногоҳ чашми фил ба рӯбоҳ афтид. Рӯбоҳ дур аз маърака, дар сояи дарахте баҳузур хобида буд, хуррак ҳам мекашид.

Аз дидани ин манзара табъи фил хира шуд. Вай ба худ гуфт: «Ина бинед-а, мо ин ҷо зӯр зада, ҷон коҳонда, майна об карда, ғам хӯрда подшоҳ интиҳоб мекунему вай дар соя баҳазур хобидаст, шарм надошта хуррак мекашад! Бевиҷдон!»

Фил як дил кард, ки рафта рӯбоҳро ба зери по бигираду маҷақ карда кушад. Вале худ мизбон ва меҳмон будани рӯбоҳро ба хотир

оварда, худдорӣ намуд ва ба назди рӯбоҳ омад.

– Рӯбоҳчон, – гуфт вай оҳиста ба гӯши рӯбоҳ, – о, бархез! Бин, дар атрофат чӣ гапу кор шуда истодаст. Мо подшоҳ интиҳоб мекунем. Ту ҳам ба минбар рав, ягон чӣ бигӯ, яке бахтат хандад, подшоҳ мешавӣ. Ана, обрӯ, ана, бахт, ана ҳузуру ҳаловат!

Рӯбоҳ бедор шуд, чашмони хоболудаширо молида-молида, як хомёзаи дароз кашид. Баъд тамоман бепарвоёна гуфт:

– Мебинам, мешунавам, лекин ман подшоҳ шудан намехоҳам.

– Барои чӣ? – ҳайрон шуд фил.

– Барои он ки, – ҷавоб дод рӯбоҳ, – бе
подшоҳӣ шудан ҳам рӯзи ман хубу хуш
мегузарад, яъне ман подшоҳ нашуда ҳам,
макру ҳилаҳои худро пиёда карда
метавонам...